

اسلامی ریاست میں ذمیوں کے حقوق



سید ابوالاعلیٰ ہودودی

ReadMaududi.com

فہرست مضمائیں

- ذمیوں کے حقوق
- غیر مسلم رعایا کی اقسام
- معاہدین
- مفتوحین
- ذمیوں کے عام حقوق
- حفاظتِ جان
- فوجداری قانون
- دیوانی قانونی
- تحفظ عزت
- ذمہ کی پائیداری
- شخصی معاملات
- منہجی مراسم
- عبادت گاہیں
- جزیہ و خراج کی تحصیل میں رعایات
- تجارتی ٹکنیکس
- فووجی خدمت سے استثناء
- فقہاء اسلام کی حمایت
- زاد حقوق جو غیر مسلموں کو دیے جاسکتے ہیں

آزادی تحریر و تقریر و غیرہ

تعلیم

ملازمتیں

معاشی کاروبار اور پیشے

غیر مسلموں کے لیے تحفظ کی واحد صورت

ضمیمه اول

حقوق ذمہ

ضمیمه دوم

شہریت اور اس کی بنیادیں

حقوق شہریت

بِسْمِ اللّٰہِ الرَّحْمٰنِ الرَّحِیْمِ

اسلامی ریاست میں ذمیوں کے حقوق

اسلامی حکومت میں غیر مسلموں کے حقوق پر بحث کرنے سے پہلے یہ ہن نشین کر لینا ضروری ہے کہ اسلام کی حکومت دراصل ایک اصولی (Ideological) حکومت ہے اور اس کی نوعیت ایک قومی جمہوری (National Democratic) حکومت سے قطعاً مختلف ہے۔ دونوں قسم کی ریاستوں کے اس نوعی فرق کا مسئلہ زیر بحث پر کیا اثر پڑتا ہے، اس کو حسب ذیل نکات سے اچھی طرح سمجھا جاسکتا ہے۔

(۱) قومی حکومت انہیں اس لحاظ سے تقسیم کرتی ہے کہ کون لوگ اُس قوم سے تعلق رکھتے ہیں جو دراصل ریاست کی بنانے اور چلانے والی ہے، اور کون لوگ اس سے تعلق نہیں رکھتے، آج کل کی اصطلاح میں اس کے لیے اکثریت اور اقلیت کے الفاظ استعمال کیے جاتے ہیں،

(۲) قومی حکومت اپنی رہنمائی و کارفرمائی کے لیے صرف اپنے افراد قوم ہی پر اعتماد کرتی ہے اور دوسری قلیل التعداد قومیں جو اس کے شہر یوں میں شامل ہوں، اس اعتماد کی مستحق نہیں ہوتیں، یہ بات چاہے صاف صاف کہی نہ جاتی ہو، مگر عملاً ہوتا اسی طرح ہے، اور اگر اقلیت کے کسی فرد کو کوئی کلیدی منصب دیا بھی جاتا ہے تو یہ محض ایک نمائشی حرکت ہوتی ہے۔ پالیسیوں کی تشکیل میں فی الواقع اس کا کوئی دخل نہیں ہوتا۔

(۱) اسلامی حکومت اپنے حدود میں رہنے والے لوگوں کو اس لحاظ سے تقسیم کرتی ہے کہ کون ان اصولوں کو مانتے ہیں جن پر اسلامی حکومت کی پناہ رکھی گئی ہے اور کون انہیں نہیں مانتے، یعنی مسلم اور غیر مسلم۔

(۲) اسلامی حکومت کو چنان دراصل ان لوگوں کا کام ہے جو اس کے اصولوں کو مانتے ہوں، وہ اپنے انتظام میں غیر مسلموں کی خدمات تو ضرور استعمال کر سکتی ہے، مگر رہنمائی و کارفرمائی کے مناصب انہیں نہیں دے سکتی۔

(۳) قومی حکومت کے لیے یہ مناقصانہ چالبازی آسان ہے کہ وہ ملک کے تمام باشندوں کو نظریہ کے اعتبار سے ایک قوم قرار دے کر کاغذ پر سب کو مساوی حقوق دے دے، مگر عملًا اکثریت اور اقلیت کا پورا امتیاز قائم رکھے اور زمین پر اقلیتوں کو کسی قسم کے حقوق نہ دے۔

(۲) قومی حکومت کو اپنے نظام میں غیر قومی عناصر کی شمولیت سے جو پیچیدگی پیش آتی ہے اسے حل کرنے کے لیے وہ تین مختلف تدبیریں اختیار کرتی ہے۔ ایک یہ کہ ان کی انفرادیت کو بہتر تنخ مٹا کر اپنے اندر جذب کرے، دوسرا یہ کہ ان کی ہستی کو محور کرنے کے لیے قتل و غارت اور اخراج کے خالمانہ طریقے اختیار کرے۔ تیسرا یہ کہ انکو اپنے اندر اچھوت بنانے کر رکھ دے۔ یہ تینوں تدبیریں دنیا کی قومی جمہوری ریاستوں میں بکثرت اختیار کی گئی ہیں، اب تک کی جا رہی ہیں، اور آج ہندوستان میں خود مسلمانوں کو ان کا تنخ تجربہ ہو رہا ہے۔

(۳) اسلامی حکومت عین اپنی نوعیت ہی کے لحاظ سے اس بات پر مجبور ہے کہ مسلموں اورغیرہ مسلموں کے درمیان واضح امتیاز قائم کرے اور صاف صاف بتا دے کہ وہ غیر مسلموں کو کیا حقوق دے سکتی ہے اور کیا نہیں دے سکتی۔

(۴) اسلامی حکومت کو اپنے نظام میں غیر مسلم عناصر کی موجودگی سے جو پیچیدگی پیش آتی ہے اسے وہ اس طرح حل کرتی ہے کہ انہیں معین حقوق کا ذمہ Guarantee دے کر مطمئن کر دیتی ہے، اپنے اصولی نظام کے حل و عقد میں ان کی مداخلت روک دیتی ہے، اور ان کے لیے ہر وقت یہ دروازہ کھلا رکھتی ہے کہ اگر اسلام کے اصول انہیں پسند آ جائیں تو وہ انہیں قول کر کے حکمراں جماعت میں شامل ہو جائیں۔

(۵) قومی جمہوری حکومت میں اقليتوں کو جو حقوق بھی دیے جاتے ہیں وہ اکثریت کے عطا کردہ ہوتے ہیں، اور اکثریت جس طرح انہیں عطا کرنے کا حق رکھتی ہے اسی طرح وہ ان میں کمی بیشی کرنے اور بالکل سلب کر لینے کا بھی حق رکھتی ہے۔ پس درحقیقت اس نظام میں اقلیتیں سرا سر اکثریت کے رحم پر جلتی ہیں اور ان کے لیے ابتدائی انسانی حقوق تک کی کوئی پائیدار رخصانت نہیں ہوتی۔

یہ بنیادی اختلافات ہیں جو ذمیوں کے ساتھ اسلام کے سلوک اور اقليتوں کے ساتھ قومی جمہوریتوں کے سلوک کو ایک دوسرے سے بالکل ممتاز کر دیتے ہیں۔ جب تک انہیں پیش نظر نہ کھا جائے، انسان خلطِ بحث سے نہیں بچ سکتا اور نہ اس غلط فہمی سے محفوظ رہ سکتا ہے کہ موجودہ زمانے کی قومی جمہوریتیں تو اپنے دستوروں میں اقليتوں کو بالکل مساویانہ حقوق دیتی ہیں مگر اسلام اس معاملے میں نگر نظری سے کام لیتا ہے۔

ان ضروری توضیحات کے بعد ہم اپنے اصل موضوع کی طرف رجوع کرتے ہیں۔

غیر مسلم رعایا کی اقسام:

اسلامی قانون اپنی غیر مسلم رعایا کو تین اقسام پر تقسیم کرتا ہے۔

ایک وہ جو کسی صلح نامے کے ذریعے سے اسلامی حکومت کے تحت آئے ہوں۔

دوسرے وہ جو لڑنے کے بعد شکست کھا کر مغلوب ہوئے ہوں۔

تیسرا وہ جو جنگ اور صلح دونوں کے سوا کسی اور صورت سے اسلامی ریاست میں شامل ہوئے ہوں۔

یہ تینوں اگرچہ ذمیوں کے عام حقوق میں یکساں شریک ہیں، لیکن پہلے دونوں گروہوں کے احکام میں تھوڑا سافرق بھی ہے۔ اس لیے اہل الذمہ کے عام حقوق کی تفصیلات بیان کرنے سے پہلے ہم ان مخصوص گروہوں کے جدا جد احکام بیان کریں گے۔

معاہدین:

یہ لوگ جنگ کے بغیر یادور ان جنگ میں اطاعت قبول کرنے پر راضی ہو جائیں اور حکومتِ اسلامی سے مخصوص شرائط طے کر لیں، ان کے لیے اسلام کا قانون یہ ہے کہ ان کے ساتھ تمام معاملات ان شرائط صلح کے تابع ہوں گے جو ان سے طے ہوئی ہوں۔ شمن کو اطاعت پر آمادہ کرنے کے لیے چند فیاضانہ شرائط طے کر لینا اور پھر جب وہ پوری طرح قابو میں آجائے تو اس کے ساتھ مختلف برداشت کرنا، آج کل کی مہذب قوموں کے سیاسی معمولات میں سے ہے۔ مگر اسلام اس کو ناجائز بلکہ حرام اور گناہ عظیم قرار دیتا ہے۔ اس کے نزدیک یہ ضروری ہے کہ جب کسی قوم کے ساتھ کچھ شرائط طے ہو جائیں (خواہ و مرغوب ہوں یا نہ ہوں) تو اس کے بعد ان شرائط سے یک سرمو تجاوز بھی نہ کیا جائے، بلکہ اس کے فریقین کی اعتباری حیثیت اور طاقت و قوت (Relative Position) میں کتنا ہی فرق آجائے۔ رسول اللہ صلی اللہ علیہ وسلم فرماتے ہیں۔

لعلکم تقاتلون قوماً فظهرون عليهم فیتقو نکم باموالهم دون انفسهم وابنائهم
وفی روایة فیصا لحونکم علی صلح، فلا تصبوا منهم فوق ذالک فانه لا يصلح لكم.
(ابوداؤد، کتاب الجہاد)

”اگر تم کسی قوم سے لڑاو اس پر غالب آ جاؤ اور وہ قوم اپنی اور اپنی اولاد کی جان بچانے کے لیے تم کو خراج دینا منتظر کر لے (ایک دوسری حدیث میں ہے کہ تم سے صلح نامہ طے کر لے) تو پھر بعد میں اس مقررہ خراج سے ایک حصہ بھی زائد نہ لینا، کیونکہ وہ تمہارے لیے ناجائز ہو گا“۔
ایک اور حدیث میں ہے کہ آنحضرت صلی اللہ علیہ وسلم نے فرمایا:-

الامن ظلم معاہدا او انتقصہ او کلفہ قوق طاقته او اخذ منه شيئاً بغیر طیب نفس
فانا حجيحة يوم القيمة۔ (ابوداؤد، کتاب الجہاد)

”خبردار! جو شخص کسی معاهد پر ظلم کرے گا، اس کے حقوق میں کمی کرے گا یا اس کی طاقت سے زیادہ اس پر بارڈالے گا، یا اس سے کوئی چیز اس کی مرضی کے خلاف وصول کرے گا، اس کے خلاف قیامت کے دن میں خود مستغیث بنوں گا۔“

ان دونوں حدیثوں کے الفاظ عام ہیں اور ان سے یہ قاعدة کلیہ مستبطن ہوتا ہے کہ معابر ذمیوں کے ساتھ صلح نامہ میں جو شرائط طے ہو جائیں ان میں کسی قسم کی کمی یا زیادتی کرنا ہرگز جائز نہیں ہے۔ نہ ان پر خراج بڑھایا جاسکتا ہے، نہ ان کی زمینوں پر قبضہ کی جاسکتا ہے، نہ ان کی عمارتیں چھینی جاسکتی ہیں، نہ ان پر سخت فوجداری قوانین نافذ کیے جاسکتے ہیں، نہ ان کے مذہب میں دخل دیا جاسکتا ہے، نہ ان کی عزت و آبرو پر حملہ کیا جاسکتا ہے اور نہ کوئی ایسا فعل کیا جاسکتا ہے جو ظلم یا انتقام، یا تکلیف مالا یطاق، یا اخذ بغیر طیب نفس کی حدود میں آتا ہو، انہی احکام کی بنا پر فقہاءِ اسلام نے صلح افت ہونے والی قوموں کے متعلق کسی قسم کے قوانین مدون نہیں کیے ہیں اور صرف یہ عام قاعدہ وضع کر کے چھوڑ دیا ہے کہ ان کے ساتھ ہمارا معاملہ بالکل شرائط صلح کے مطابق ہو گا۔ امام ابو یوسف ^{لکھتے ہیں:-}

یو خذ منہم ماصو لحو اعلیہ ویوفی لهم ولا یزاد علیہم۔ (کتاب الخراج صفحہ ۳۵)

”ان سے وہی لیا جائے گا جس پر ان کے ساتھ صلح ہوئی ہے، ان کے حق میں صلح کی شرائط پوری کی جائیں گی، اور ان پر کچھ اضافہ نہ کیا جائے گا۔“

مفتوحین:

دوسری قسم میں وہ لوگ شامل ہیں جو آخر وقت تک مسلمانوں سے لڑتے رہے ہوں اور جنہوں نے اس وقت ہتھیار ڈالے ہوں جب اسلامی فوجیں ان کے استحکامات کو توڑ کر ان کی بستیوں میں فتحانہ داخل ہو چکی ہوں۔ اس قسم کے مفتوحین کو جب ذی بنا یا جاتا ہے تو ان کو چند حقوق دیے جاتے ہیں، جن کی تفصیلات فقہی کتابوں میں موجود ہیں۔ ذیل میں ان احکام کا خلاصہ دیا جاتا ہے جن سے ذمیوں کی اس جماعت کی آئینی حیثیت واضح ہوتی ہے۔

(۱) جب امام ان سے جزیہ قبول کرتے تو ہمیشہ کے لیے عقد ذمہ قائم ہو جائے گا، اور ان کی

جان و مال کی حفاظت کرنا مسلمانوں پر فرض ہوگا، کیونکہ قبولِ جزیہ کے ساتھ ہی عصمتِ نفس و مال ثابت ہو جاتی ہے۔ (بدائع الصنائع ج ۷ ص ۱۱۱)

اس کے بعد امام کو یا مسلمانوں کو یہ حق باقی نہیں رہتا کہ ان کی الاملاک پر قبضہ کریں یا انہیں غلام بنالیں۔ حضرت عمرؓ نے حضرت ابو عبیدہؓ کو صاف لکھا تھا کہ:-
فاذ اذا اخزت منهم الجزية فلا شيء لك عليهم ولا سبيل۔

(کتاب الخراج ص ۸۲)

”جب تم ان سے جزیہ قبول کر لو تو پھر تم کو ان پر دست درازی کا کوئی حق باقی نہیں رہتا۔“

(۲) عقد ذمہ قائم ہو جانے کے بعد اپنی زمینوں کے مالک وہی ہوں گے، ان کی ملکیت ان کے ورثاء کو منتقل ہوگی، اور ان کو اپنے الاملاک میں بیع، ہبہ، رہمن وغیرہ کے جملہ حقوق حاصل ہوں گے۔ اسلامی حکومت کو انہیں بے خل کرنے کا حق نہ ہوگا۔ (فتح القدير ص ۳۵۹)

(۳) جزیہ کی مقدار ان کی مالیت کے لحاظ سے مقرر کی جائے گی۔ جو مالدار ہیں ان سے زیادہ، جو متوسط الحال ہیں ان سے کم، اور جو غریب ہیں ان سے بہت کم لیا جائے گا۔ اور جو کوئی ذریعہ آمدنی نہیں رکھتے، یا جن کی زندگی کا انحصار دوسروں کی بخشش پر ہے، ان کو جزیہ معاف کر دیا جائے گا۔ اگرچہ جزیہ کے لیے کوئی خاص رقم مقرر نہیں ہے، لیکن اس کی تعیین میں یہ امر مذکور رکھنا ضروری ہے کہ ایسی رقم مقرر کی جائے جس کا ادا کرنا ان کے لیے آسان ہو۔ حضرت عمرؓ نے مالداروں پر ایک روپیہ ماہانہ، متوسط الحال لوگوں پر آٹھ آنہ مہینہ اور غریب مخت پیشہ لوگوں پر چار آنہ مہینہ جزیہ مقرر کیا تھا۔ (کتاب الخراج ص ۳۶)

(۴) جزیہ صرف ان لوگوں پر لگایا جائے گا جو اہل قتال ہیں۔ غیر اہل قتال، مثلاً بچے، عورتیں، دیوانے، اندھے، اپانی، عبادت گاہوں کے خادم، راہب، سنساٹی، از کار رفتہ بڑھے، ایسے بیمار جن کی بیماری سال کے ایک بڑے حصہ تک ممتد ہو جائے، اور لوڈنگی غلام وغیرہ جزیہ سے مستثنی ہیں۔

(بدائع الصنائع ج ۷ ص ۱۱۳۔ ۱۱۴، فتح القدير ج ۲ ص ۳۷۳، کتاب الخراج ص ۳)

(۵) بزو شمشیر فتح ہونے والے شہر کے معابد پر مسلمانوں کو قبضہ کر لینے کا حق ہے۔ لیکن اس حق سے استفادہ نہ کرنا اور بطریق احسان ان کو علیٰ حالہ قائم رہنے دینا اولیٰ اور افضل ہے۔ حضرت

عمرؓ کے زمانہ میں جتنے ممالک فتح ہوئے ان میں کوئی معبد نہ توڑا گیا اور نہ اس سے کسی قسم کا تعریض کیا گیا۔ امام ابو یوسف لکھتے ہیں :-

ترکت علیٰ حالہا ولم تهدم ولم يتعرض لها۔ (کتاب الخراج ۸۳)

آن کوان کے حال پر چھوڑ دیا گیا، نہ مسما رکیا گیا اور نہ ان سے کسی قسم کا تعریض کیا گیا۔

قدیم معاہد کو مسما رکنا بہر حال ناجائز ہے۔ (بدائع جلد ۷ ص ۱۱۸)

ذمیوں کے عام حقوق

اب ہم ذمیوں کے وہ حقوق بیان کریں گے جن میں تینوں اقسام کے اہل اللہ مہ شریک

ہیں۔

حفظت جان

ذمیٰ کے خون کی قیمت مسلمان کے خون کے برابر ہے۔ اگر کوئی مسلمان ذمیٰ کو قتل کرے گا تو اس کا قصاص اُسی طرح لیا جائے گا جس طرح مسلمان کو قتل کرنے کی صورت میں لیا جاتا ہے۔ نبی صلی اللہ علیہ وسلم کے زمانے میں ایک مسلمان نے ایک ذمیٰ کو قتل کیا تو آپؐ نے اس کے قتل کا حکم دیا اور فرمایا کہ:-

انا الحق من وفی بذمته "اس کے ذمہ کو وفا کرنے کا سب سے زیادہ حقدار میں ہوں" (عنایہ شرح بدایہ ح ۲۵۶، دارقطنی نے یہی حدیث ابن عمرؓ کے حوالہ سے نقل کی ہے اور اس میں "انا اکرم من و نبی بذمته" آیا ہے۔)

حضرت عمرؓ کے زمانہ میں قبیلہ بکر بن والل کے ایک شخص نے حیرہ کے ایک ذمیٰ کو قتل کر دیا۔ اس پر آپؐ نے حکم دیا کہ قاتل کو مقتول کے حوالہ کیا جائے۔ چنانچہ وہ مقتول کے وارثوں کو وہ دیا گیا اور انہوں نے اس کو قتل کر دیا۔ (ربان شرح مواہب الرحمن ح ۳ ص ۲۸۷)

حضرت عثمان کے زمانہ میں خود عبد اللہ بن عمرؓ کے قتل کا فتویٰ دے دیا گیا تھا کہ یونکہ انہوں نے ہر مژان اور ابوالولوکی بیٹی کو اس شبہ میں قتل کر دیا تھا کہ شاید وہ حضرت عمرؓ کے قتل کی سازش میں شریک تھے۔

حضرت علیؓ کے زمانہ میں ایک مسلمان ایک ذمیؓ کے قتل میں مانحوذ ہوا۔ ثبوت مکمل ہونے کے بعد آپؓ نے قصاص کا حکم دے دیا۔ مقتول کے بھائی نے آکر عرض کیا میں نے خون معاف کیا، مگر آپؓ مطمئن نہ ہوئے اور فرمایا:-

لعلهم فزرعوك او هدر ووك "شاید ان لوگوں نے تجھے ذرا یاد حمل کیا ہے۔"

اس نے جواب دیا کہ "نبیں مجھے خون بھاول چکا ہے اور میں سمجھتا ہوں کہ اُس کے قتل سے میرا بھائی واپس نہیں آجائے گا۔" تب آپؓ نے قاتل کو رہا کیا اور فرمایا کہ:-

من کان لہ ذمتنا فدمہ کدمانا و دیتہ کدیتتا۔ (برہان جلد ۲ ص ۲۸۲)

"جو کوئی ہمارا ذمیؓ ہواں کا خون ہمارے خون کی طرح اور اس کی دیت ہماری دیت کی طرح ہے۔"

ایک دوسری روایت کے مطابق حضرت علیؓ نے فرمایا:-

انما قبلم اعقد الذمة لتكون اموالهم كاموا الناو دماؤهم کدمائنا۔

"انہوں نے عقد ذمہ قبول ہی اس لیے کیا ہے کہ ان کے مال ہمارے مال کی طرح اور ان کے خون ہمارے خون کی طرح ہو جائیں۔"

اسی پر فقهاء نے یہ جزئیہ نکالا ہے کہ اگر مسلمان کسی ذمیؓ کو بلا ارادہ قتل کرے تو اس کی دیت بھی وہی ہو گی جو مسلمان کو خطاۓ قتل کرنے سے لازم آتی ہے۔ (درجتار، ج ۳ ص ۲۰۳)

فوجداری قانون:

تعزیرات کا قانون ذمیؓ اور مسلمان کے لیے یکساں ہے اور اس میں دونوں کا درجہ مساوی ہے۔ جرائم کی جو سزا مسلمانوں کو دی جائے گی وہی ذمیؓ کو بھی دی جائے گی۔ ذمیؓ کا مال مسلمان چرا لے یا مسلمان کا مال ذمیؓ چراۓ، دونوں صورتوں میں سارق کا ہاتھ کاثا جائے گا۔ ذمیؓ کسی مرد یا عورت پر زنا کی تہمت لگائے یا مسلمان ایسا کرے، دونوں صورتوں میں ایک ہی حد تقدیف جاری ہو گی۔ اسی طرح زنا کی سزا بھی ذمیؓ اور مسلمان کے لیے یکساں ہے۔ البتہ شراب کے معاملہ میں

ا۔ کتاب المحراب ص ۲۰۹۔ المبورج ص ۵۷۔ ۵۸۔ امام بالک کے نزدیک ذمیؓ کے لیے شراب کی طرح زنا کے معاملہ میں بھی استثناء ہے۔ وہ حضرت علیؓ اور حضرت عمرؓ کے اس فیصلے سے استدلال کرتے ہیں کہ ذمیؓ اگر زنا کرے تو اس کا معاملہ اس کے الیٰ ملت پر چھوڑ دیا جائے (یعنی اس کے پرشال کے مطابق عمل کیا جائے)۔

ذمیوں کے لیے استثناء ہے۔ اے

دیوانی قانون:

دیوانی قانون بھی ذمی اور مسلمان کے لیے یکساں ہے اور دونوں کے درمیان کامل مساوات ہے۔ حضرت علیؓ کے ارشاد اموالہم کاموالنا کے معنی ہی یہی ہیں کہ ان کے مال کی ویسی ہی حفاظت کی جائے جیسی مسلمان کے مال کی ہوتی ہے اور دیوانی حقوق ہمارے اور ان کے برابر ہوں گے۔ اس مساوات کا طبعی لازمہ یہ ہے کہ دیوانی قانون کی رو سے جتنی پابندیاں مسلمان پر عائد ہوتی ہیں وہی سب ذمی پر بھی عائد ہوں۔

تجارت کے جو طریقے ہمارے لیے منوع ہیں وہی ان کے لیے بھی ہیں۔ سود جس طرح ہمارے لیے حرام ہے اسی طرح ان کے لیے بھی ہے۔ البتہ ذمیوں کے لیے صرف شراب اور سورکا استثناء ہے۔ وہ شراب بنانے، پینے اور بیچنے کا حق رکھتے ہیں، اور انہیں سور پالنے، کھانے اور فروخت کرنے کے بھی حقوق حاصل ہیں۔ (المبسوط ج ۱۳ ص ۳۸-۳۷)

اگر کوئی مسلمان کسی ذمی کی شراب یا اس کے سور کو تلف کر دے، تو اس پر تداون لازم آئے گا۔

در المختار میں ہے:-

ويضمن المسلم قيمة خمره و خنزيره اذا اتلفه (در المختار ج ۱۳ ص ۲۷۳)

”مسلمان اس کی شراب اور اس کے سور کی قیمت ادا کرے گا اگر وہ اسے تلف کر دے“

تحفظ عزت:

ذمی کو زبان یا ہاتھ پاؤں سے تکلیف پہنچانا، اس کو گالی دینا، مارنا پیننا، یا اس کی غیبت کرنا اسی طرح ناجائز ہے جس طرح مسلمان کے حق میں یہ افعال ناجائز ہیں۔ در المختار میں ہے:-

ويحب كف الاذى عنه و تحرم غيبيته كالمسلم (در المختار جلد ۳ ص ۲۷۲-۲۷۳)

”اس کو تکلیف دینے سے باز رہنا واجب ہے اور اس کی غیبت اسی طرح حرام ہے جیسی مسلم کی غیبت حرام ہے۔“

ذمہ کی پائیداری:

عقد ذمہ مسلمانوں کی جانب ابدی لزوم رکھتا ہے، یعنی وہ اسے باندھنے کے بعد پھر اسے توڑ دینے کے مختار نہیں ہیں، لیکن دوسری جانب ذمیوں کو اختیار ہے کہ جب تک چاہیں اس پر قائم رہیں اور جب چاہیں توڑ دیں۔ بدائع میں ہے:-

واما صفة العقد فهو لازم في حقالا يملک المسلمين نقضه بحال من الاحوال
واما في حقهم فغير لازم۔ (درالختار جلد ۳ ص ۲۷۳-۲۷۴)

”عقد ذمہ ہمارے حق میں توازن ہے، یعنی ایک مرتبہ ذمی بنالینے کے بعد ہم اس ذمہ کو کسی حال میں توڑ نہیں سکتے۔ لیکن ان کے لیے یہ لازم نہیں ہے (یعنی اگر وہ ہمارے ذمہ سے خارج ہونا چاہیں تو ہو سکتے ہیں)۔“

ذمی خواہ کیسے ہی بڑے جرم کا ارتکاب کرے، اس کا ذمہ نہیں ٹوٹا۔ حتیٰ کہ جزیہ بند کر دینا، مسلمانوں کو قتل کرنا، نبی صلی اللہ علیہ وسلم کی شان میں گستاخی کرنا یا کسی مسلمان عورت کی آبروریزی کرنا بھی اس کے حق میں ناقص ذمہ نہیں ہے۔ ان افعال پر اسے مجرم کی حیثیت سے سزا دی جائے گی، لیکن باغی قرار دے کر ذمہ سے خارج نہیں کر دیا جائے گا۔ البتہ صرف دو صورتیں ایسی ہیں جن میں ایک ذمی خارج از ذمہ ہو جاتا ہے۔ ایک یہ کہ وہ دارالاسلام کو چھوڑ کر دشمنوں سے جا ملے۔ دوسرے یہ کہ حکومتِ اسلامی کے خلاف صریح بغاوت کر کے فتنہ و فساد برپا کرے۔

(بدائع حج ص ۱۱۳-۱۱۴۔ فتح القدير ج ۲ ص ۸۲-۸۳)

شخصی معاملات:

ذمیوں کے شخصی معاملات ان کی اپنی ملیٹ کے قانون (Personal Law) کے مطابق طے کیے جائیں گے۔ اسلامی قانون ان پر نافذ نہیں کیا جائے گا۔ ہمارے لیے شخصی معاملات جو کچھ ناجائز ہے وہ اگر ان کے مذہبی و قومی قانون میں جائز ہو تو اسلامی عدالت ان کے قانون ہی کے مطابق فیصلہ کرے گی۔ مثلاً بغیر گواہوں کے نکاح یا زمانہ عدالت کے اندر نکاح ثانی، یا محرومات کے ساتھ نکاح اگر وہ جائز رکھتے ہوں تو ان کے لیے یہ سب افعال جائز رکھے جائیں

گے۔ خلفاء راشدین اور ان کے بعد کے تمام آدوار میں اسلامی حکومتوں کا اسی پر عمل رہا ہے۔ حضرت عمر ابن عبد العزیز نے اس معاملہ میں حضرت حسن بصری سے فتویٰ طلب کیا تھا کہ:-

ما بال الحلفاء الراشدین تر کوا اهل الذمة وما هم عليه من نکاح المحارم
واقتناء الخمور والخنازير؟

”کیا بات ہے کہ خلفاء راشدین نے ذمیوں کو محترمات کے ساتھ نکاح اور شراب اور سور کے معاملہ میں آزاد چھوڑ دیا ہے؟“
جواب میں حضرت حسنؓ نے لکھا:-

انما بذلوالالجزية لیتر کوا او ما یعتقدون و انما انت متبوع ولا مبتدع و السلام۔
”انہوں نے جزیہ دینا اسی لیے تو قبول کیا ہے کہ انہیں ان کے عقیدے کے مطابق زندگی بسر کرنے کی آزادی دی جائے۔ آپ کا کام پچھلے طریقہ کی پیروی کرنا ہے نہ کوئی نیا طریقہ ایجاد کرنا ہے۔“
البته اگر کسی مقدمہ میں فرقین خود اسلامی عدالت سے درخواست کریں کہ شریعت اسلام
کے مطابق ان کا فیصلہ کیا جائے، تو عدالت ان پر شریعت نافذ کرے گی۔ نیز اگر شخصی قانون سے
تعلق رکھنے والے کسی معاملہ میں ایک فرقی مسلمان ہو تو پھر فیصلہ اسلامی شریعت کے مطابق ہو گا۔
مثلاً کوئی عیسائی عورت کسی مسلمان کے نکاح میں تھی اور اس کا شوہر مر گیا، تو اس عورت کو شریعت کے
مطلوب پوری عدت وفات گزارنی ہو گی۔ عدت کے اندر وہ نکاح کرے گی تو ایسا نکاح باطل ہو گا۔
(المبسوط ج ۵ ص ۲۸-۳۱)

ذہبی مراسم:

ذہبی مراسم اور قومی شعائر کو پبلک میں اعلان و اظہار کے ساتھ ادا کرنے کے متعلق اسلامی
قانون یہ ہے کہ اہل الذمہ خود اپنی بستیوں میں تو ان کو پوری آزادی کے ساتھ کر سکیں گے البته
غالص اسلامی آبادیوں میں حکومتِ اسلامی کو اختیار ہو گا کہ ان میں آزادی دے یا ان پر کسی قسم کی
پابندیاں عائد کر دے اے۔ بدائع میں ہے:-

۱۔ غالص اسلامی آبادیوں سے مرادہ مقامات ہیں جو اصطلاح شرح میں ”امصار اسلامیں“ کہلاتے ہیں اس لفظ کا اطلاق
صرف ان مقامات پر ہوتا ہے جن کی زمین مسلمانوں کی ملکیت ہو اور جن کو مسلمانوں نے اٹھاڑا شعائر اسلام کے لیے مخصوص کر لیا ہو۔

لَا يَمْنَعُونَ مِنَ الظَّهَارِ شَيْءاً مَمَّا ذُكِرَ نَامِنْ بَيْعُ الْخَمْرِ وَالْخِنْزِيرِ وَالصَّلِيبِ وَضَرْبِ النَّاقُوسِ فِي قُرْيَةٍ أَوْ مَوْضِعٍ لَيْسَ مِنْ أَمْصَارِ الْمُسْلِمِينَ وَلَوْ كَانَ فِيهِ عَدْدٌ كَثِيرٌ مِنْ أَهْلِ الْإِسْلَامِ وَأَنْمَا يَكْرِهُ ذَالِكَ فِي أَمْصَارِ الْمُسْلِمِينَ وَهِيَ الَّتِي يَقْامُ فِيهَا الْجَمْعُ وَالْعِيَادَةُ وَالْحَدُودُ۔

وَإِمَّا اظْهَارُ فَسْقٍ يَعْتَقِدُونَ حِرْمَتَهُ كَالْرُنُوْسِ وَسَائِرِ الْفَوَاحِشِ الَّتِي حَرَمَ فِي دِينِهِمْ فَإِنَّمَا يَمْنَعُونَ مِنْ ذَالِكَ سَوَاءً كَانُوا فِي أَمْصَارِ الْمُسْلِمِينَ أَوْ فِي أَمْصَارِهِمْ۔ (بدائع ج ۷ ص ۱۱۳)

”جو بستیاں امصار مسلمین میں سے نہیں ہیں ان میں ذمیوں کو شراب و خنزیر بخپنے اور صلیب نکالنے اور ناقوس بجانے سے نہیں روکا جائے گا خواہ وہاں مسلمانوں کی کتنی ہی کشیر تعداد آباد ہو۔ البته یہ افعال امصار مسلمین میں ناپسندیدہ ہیں، یعنی ان شہروں میں جنہیں جمعہ و عیدین اور اقامتِ حدود کے لیے مخصوص کیا گیا ہو۔

رہا وہ فسٹ جس کی حرکت کے خود وہ بھی قائل ہیں مثلاً زنا اور دوسراے تمام فواحش جوان کے دین میں بھی حرام ہیں، تو اس کے علاوہ ارتکاب سے ان کو ہر حال میں روکا جائے گا، خواہ وہ امصار مسلمین میں ہوں یا خودا پنے امصار میں۔“

لیکن امصار مسلمین میں بھی ان کو صرف صلبیوں اور مورتیوں کے جلوس نکالنے اور علاویہ ناقوس بجانے ہوئے بازاروں میں نکلنے کی ممانعت کی گئی ہے۔ ورنہ اپنے قدیم معاهد کے اندر رہ کر وہ تمام شعائر کا اظہار کر سکتے ہیں۔ حکومت اسلامیہ اس میں دخل نہ دے گی۔ (شرح ایسر الکبیر ج ۲۵ ص ۳)

عبدات گا ہیں:

امصار مسلمین میں ذمیوں کے جو قدیم معاهد ہوں ان سے تعریض نہیں کیا جا سکتا۔ اگر وہ ٹوٹ جائیں تو انہیں اسی جگہ دوبارہ بنانے کا حق ہے۔ لیکن نئے معاهد بنانے کا حق نہیں ہے۔

(بدائع جلد ۷ ص ۱۱۳ - شرح ایسر الکبیر ج ۳ ص ۲۵)

رہے وہ مقامات جو امصار مسلمین نہیں ہیں تو ان میں ذمیوں کو نئے معاهد بنانے کی بھی عام

اجازت ہے۔ اسی طرح جو مقامات اب ”مصر“ نہ رہے ہوں، یعنی امام نے ان کو ترک کر کے دہاں کی تعمیر اور اپنے شعائر کے اظہار کا حق حاصل ہے۔ (بدائع جلد ۷ ص ۱۱۳۔ شرح السیر الکبیر ج ۳ ص ۲۵۷)

ابن عباس کا فتویٰ ہے:-

اما مصر مصترته العرب فليس لهم ان يحدثوا فيه بناء بيعة ولا كنيسة ولا يضرروا فيه بناقوس ولا يظهروا فيه خمراً ولا يتخذوا فيه خنزيرًا وكل مصر كانت العجم مصر ته قفتحه الله على العرب فنزلوا على حكمهم فلله عجم ما في اهدهم وعلى العرب ان يوفوا لهم بذلك۔ (کتاب الخراج ص ۸۸)

”جن شہروں کو مسلمانوں نے آباد کیا ہے ان میں ذمیوں کو یقین نہیں ہے کہ نئے معاهد اور کناس تعمیر کریں یا ناقوس بجا کیں یا علانیہ شراب اور سور کا گوشت پیچیں۔ باقی رہے وہ شہر جو عجمیوں کے آباد کیے ہوئے ہیں اور جن کو اللہ تعالیٰ نے مسلمانوں کے ہاتھ پر فتح کیا اور انہوں نے مسلمانوں کے حکم کی اطاعت قبول کر لی تو عجم کے لیے وہ حقوق ہیں جو ان کے معاهدہ میں طے ہو جائیں اور مسلمانوں پر ان کا ادا کرنا لازم ہے۔“

جزیہ و خراج کی تحصیل میں رعایات:

جزیہ و خراج کے معاملہ میں ذمیوں پر شرک کرنا منوع ہے۔ ان کے ساتھ زمی اور رفق کی تاکید کی گئی ہے اور ان پر ایسا باثر ڈالنے سے منع کیا گیا ہے جسے اٹھانے کی ان میں قدرت نہ ہو۔ حضرت عمرؓ نے حکم دیا تھا کہ لا یکلفو افق طاقتہم جتنا مال دنیا ان کی طاقت سے باہر ہواں کے ادا کرنے کی انہیں تکلیف نہ دی جائے۔ (کتاب الخراج ص ۸۲، ۸)

جزیہ کے عوض ان کی الملک کا نیلام نہیں کیا جا سکتا۔ حضرت علی رضی اللہ عنہ نے اپنے ایک عامل کو فرمان بھیجا تھا کہ لاتبیعن لهم فی خراجهم حماز او لا بقرہ ولا کسوہ شیئاً ولا حنفاً خراج میں ان کا گدھا، ان کی گائے، ان کے کپڑے نہ پیچنا۔ (فتح البیان ج ۲ ص ۹۳)

ایک اور موقع پر اپنے عامل کو بھیجت وقت حضرت علیؓ نے فرمایا:-

”ان کے جاڑے گرمی کے کپڑے اور ان کے کھانے کا سامان اور ان کے جانور جن سے وہ بھیتی باڑی کرتے ہیں، خراج وصول کرنے کی خاطر ہر گز نہ بچنا، نہ کسی کو درہم وصول کرنے کے لیے کوڑے مارنا، نہ کسی کو کھڑا رکھنے کی سزا دینا، نہ خراج کے عوض کسی چیز کا نیلام کرنا۔ کیونکہ ہم جو ان کے حکم بنائے گئے ہیں۔ تو ہمارا کام نرمی سے وصول کرنا ہے۔ اگر تم نے میرے حکم کے خلاف کیا تو اللہ میرے بجائے تم کو کپڑے گا اور اگر مجھے تمہاری خلاف ورزی کی خبر پہنچی تو میں تمہیں معزول کر دوں گا۔“ (کتاب الخراج ص ۹)

جزیہ کی تحصیل میں ان پر ہر قسم کی سختی کرنے سے منع کیا گیا ہے۔ حضرت عمرؓ نے شام کے گورنر حضرت ابو عبیدہؓ کو جو فرمان لکھا تھا اس میں مخملہ اور احکام کے ایک یہی تھا کہ:-

وامنع المسلمين من ظلمهم والاضرار بهم واکل اموالهم الا بحلها (کتاب

الخراج ص ۸۲)

”مسلمانوں کو ان پر ظلم کرنے اور انہیں ستانے اور ناجائز طریقہ سے ان کے مال کھانے سے منع کرو۔“

شام کے سفر میں حضرت عمرؓ نے دیکھا کہ ان کے عامل جزیہ وصول کرنے کے لیے ذمیوں کو سزادے رہے ہیں۔ اس پر آپ نے فرمایا کہ ان کو تکلیف نہ دو، اگر تم انہیں عذاب دو گے تو قیامت کے دن اللہ تعالیٰ تمہیں عذاب دے گا۔ لاتعذب الناس فان الذين يعذبون الناس في الدنيا يعذبهم اللہ يوم القيمة۔ (کتاب الخراج اے)

ہشام بن حکم نے ایک سرکاری افسر کو دیکھا کہ وہ ایک قطبی کو جزیہ وصول کرنے کے لیے دھوپ میں کھڑا کر رہا ہے۔ اس پر انہوں نے ملامت کی اور فرمایا کہ میں نے رسول اللہؐ کو یہ فرماتے سنے کہ:-

ان الله عزو جل يعذب الذين يعذبون الناس في الدنيا (ابوداؤ کتاب الخراج بباب الفتن والا

(مارہ)

”الله عز وجل ان لوگوں کو عذاب دے گا جو دنیا میں لوگوں کو عذاب دیتے ہیں۔“

فقہاء اسلام نے نادہندوں کے حق میں صرف اتنی اجازت دی ہے کہ انہیں تادبیاً قید بے مشقت کی سزا دی جاسکتی ہے۔ امام ابو یوسفؓ لکھتے ہیں کہ ولکن یوفق بهم ویحبسون حتی یور و اما علیہم۔ (کتاب الحراج ص ۷۰)

جو ذمی محتاج اور فقیر ہو جائیں انہیں صرف جزیہ سے معاف ہی نہیں کیا جائے گا بلکہ ان کے لیے اسلامی خزانے سے وظائف بھی مقرر کیے جائیں گے۔ حضرت خالدؑ نے اہل حیرہ کو جو امان نامہ لکھ کر دیا تھا اس میں وہ لکھتے ہیں:-

وَجَعَلْتُ لَهُمْ أَيْمَانِ شَيْخٍ ضَعْفَ عَنِ الْعَمَلِ أَوْ اصَابَتْهُ أَفَةٌ مِّنَ الْأَفَاتِ أَوْ كَانَ غَنِيَا
فَاقْتَضَرَ وَصَارَ أَهْلَ دِينِهِ يَتَصَدَّقُونَ عَلَيْهِ طَرْحَتْ جَزِيَّهُ وَعَيْلٌ مِّنْ بَيْتِ مَالِ الْمُسْلِمِينَ
هُوَ وَعِيَالُهُ (کتاب الحراج ص ۸۵)

”میں نے ان کے لیے یہ حق بھی رکھا ہے کہ جو کوئی شخص بڑھاپے کے سبب ازکار رفتہ ہو جائے یا اس پر کوئی آفت نازل ہو جائے، یا وہ پہلے مالدار تھا پھر فقیر ہو گیا یہاں تک کہ اس کے ہم مذہب لوگ اس کو صدقہ خیرات دینے لگے، تو اس کا جزیہ معاف کر دیا جائے اور اسے اور اس کے بال پھوٹ کو مسلمانوں کے بیت الممال سے مددوی جائے گی۔“

ایک دفعہ حضرت عمرؓ نے ایک ضعیف العمر آدمی کو بھیک مانگتے دیکھا اور اس سے اس ذلیل حرکتوں کا سبب دریافت کیا۔ اس نے کہا کہ جزیہ ادا کرنے کے لیے بھیک مانگتا ہوں اس پر آپ نے اس کا جزیہ معاف کر دیا اور اس کے لیے وظیفہ مقرر کیا اور اپنے افسر خزانہ کو لکھا:-

”خدا کی قسم یہ ہرگز انصاف نہیں ہے کہ ہم اس کی جوانی میں اس سے فائدہ اٹھائیں اور بڑھاپے میں اس کو سوا کریں۔“ (کتاب الحراج ص ۷۲۔ فتح القدير ج ص ۳۷۳)

مشق کے سفر میں بھی حضرت عمرؓ نے معدود ذمیوں کے لیے امدادی وظائف مقرر کرنے کے احکام جاری کیے تھے۔ (فتح البلدان للبلاذری طبع یورپ ص ۱۲۹)

اگر کوئی ذمی مر جائے اور اس کے حساب میں جزیہ کا بقا یا واجب الادا ہو تو وہ اس کے ترک کے سے وصول نہیں کیا جائے گا اور نہ اس کے وارثوں پر اس کا بارڈالا جائے گا۔ امام ابو یوسفؓ لکھتے ہیں:-

ان وجوہ علیہ الجزیہ فمات قبل ان تو خذ منه او اخذ بعضها و بقی البعض لم
يو خذ بالک و رثته ولم تو خذ من تر كنه

(کتاب الخراج ص ۷۰۔ المبسوط ج ۱۰ ص ۸۱)

”اگر کسی ذمی پر جزیہ واجب ہو اور وہ اس کو ادا کرنے سے پہلے مر گیا تو اس کے ورثاء سے وہ
وصول نہیں کیا جائے گا اور نہ اس کے تر کہ سے لیا جائے گا۔“

تجارتی ٹیکس

مسلمان تاجروں کی طرح ذمی تاجروں کے اموال تجارت پر بھی ٹیکس لیا جائے گا جبکہ ان کا
راہ المال ۲۰۰ درہم تک پہنچ جائے یادہ ۲۰ مشقال سونے کے مالک ہو جائیں۔ اے اس میں
شک نہیں ہے کہ فقهاء نے ذمی تاجر پر تجارتی محصول ۵ فیصدی لگایا تھا اور مسلمان تاجر پر اڑھائی
فیصدی، لیکن یہ فعل کسی نص پر مبنی نہ تھا بلکہ اجتہاد پر مبنی تھا اور در اصل وقت مصالح اس کے مقتضی
تھے۔ اس زمانہ میں مسلمان زیادہ تر ملک کی حفاظت میں مشغول تھے اور تمام تجارت ذمیوں کے
ہاتھ میں آگئی تھی۔ اسی لیے مسلمان تاجروں کی بہت افزائی اور ان کی تجارت کے تحفظ کے لیے ان پر
ٹیکس کم کر دیا گیا۔

فوجی خدمت سے استثناء:

ذمی فوجی خدمت سے مستثنی ہیں اور دشمن سے ملک کی حفاظت کرنا تھا مسلمانوں کے فرائض
میں داخل کیا گیا ہے۔ اس کی وجہ یہ ہے کہ ایک اصول پر جو ریاست قائم ہو اس کی حفاظت کے
لیے وہی لوگ لڑ سکتے ہیں اور انہی کو اس کے لیے لڑنا چاہیے جو اس اصول کو حق مانتے ہیں۔ پھر اُنی
میں اپنے اصول اور حدود کی پابندی بھی وہی کر سکتے ہیں دوسرا لوگ اگر اس ریاست کی حفاظت
کے لیے لڑیں گے تو محض کرایہ کے سپاہیوں (Mercenaries) کی حیثیت سے لڑیں گے اور
۱۔ کتاب الخراج ص ۷۰۔ گریضہ دری نہیں ہے کہ جن بھی ٹیکس عائد کرنے کے لیے بھی انصاب رکھا جائے۔ یہ انصاب اس
زمانہ کے حالات کے لحاظ سے تھا۔

اسلام کے مقرر کیے ہوئے اخلاقی حدود کی پابندی نہ کر سکیں گے۔ اسی لیے اسلام نے ذمیوں کو فوجی خدمت سے مستثنیٰ کر کے ان پر صرف یہ فرض عائد کیا ہے کہ وہ ملکی حفاظت کے مصارف میں اپنا حصہ ادا کر دیں۔ جزیہ کی اصل حیثیت یہی ہے۔ وہ نہ صرف اطاعت کا نشان ہے، بلکہ فوجی خدمت سے استثناء کا بدل اور ملکی حفاظت کا معاوضہ بھی ہے۔ چنانچہ جزیہ صرف قابل جنگ مردوں ہی پر لگایا جاتا ہے۔ اور اگر مسلمان کسی وقت ذمیوں کی حفاظت سے قاصر ہوں تو جزیہ واپس کر دیا جاتا ہے۔ ۱۔ جنگ یہ مسک کے موقع پر جب رو میوں نے مسلمانوں کے مقابلہ میں ایک زبردست فوج جمع کی اور مسلمانوں کو شام کے تمام مفتوح علاقوں کو چھوڑ کر ایک مرکز پر اپنی طاقت سمیٹنی پڑی تو حضرت ابو عبیدہ ﷺ نے اپنے امراء کو لکھا کہ جو کچھ جزیہ دخراج تم نے ذمیوں سے وصول کیا ہے انہیں واپس کر دوا اور ان سے کہو کہ ”اب ہم تمہاری حفاظت سے قاصر ہیں، اس لیے ہم نے جو مال تمہاری حفاظت کے معاوضہ میں وصول کیا تھا اسے واپس کرتے ہیں۔“ (کتاب الخراج صفحہ ۱۱۱)

اس حکم کے مطابق تمام امراء فوج نے جمع شدہ رقوم واپس کر دیں۔ بلاذری اس موقع پر غیر مسلم رعایا کے جذبات کا حال لکھتا ہے کہ جب مسلمانوں نے جمص میں جزیہ کی رقم واپس کی تو وہاں کے باشندوں نے یک زبان ہو کر کہا کہ ”تمہاری حکومت اور انصاف پسندی ہم کو اُس ظلم و ستم سے زیادہ محبوب ہے جس میں ہم بیتلائے۔ اب ہم ہر قل کے عامل کو اپنے شہر میں ہرگز نہ گھسنے دیں گے۔ تا قتیلہ لڑ کر مغلوب نہ ہو جائیں۔“ (فتح البلد ان طبع یورپ ص ۷۱۳)

۲۔ اس مسئلے پر منفصل بحث کے لیے ملاحظہ ہو میسونج ۱۰ ص ۷۸۔ ۷۔ پہاڑی کتاب ایم فصل فی کینیہ قسمہ الغائم و باب المجزیہ۔ فتح القدریج ۲۸ ص ۲۷۔ ۲۶۔ ۲۷۔ ۲۶۔

اگر کسی یورپی حملہ کے موقع پر ملک کے غیر مسلم باشندے مدافعت کے لیے اپنی خدمات بطور خود بیٹھ کر بیس توہم ان کی اس پیش کش کو قبول کر سکتے ہیں، لیکن اس صورت میں ان کا جزیہ ساقط کرنا ہوگا۔ یہاں یہ قدرت کو دیکھا بھی فائدے سے خالی نہ ہو گا کہ جریئے کے نام سے غیر مسلموں کو جو دوشت ہوئی ہے اس تو جس کے لیے کوئی بندی نہیں ہے۔ جزیہ دا صحن اس تحفظ کا معاوضہ ہے جو غیر مسلموں کو اسلامی حکومت کے تحت میراث آتا ہے۔ یہ معاوضہ صرف صاحب اس تنظیمات اور بالغ مردوں سے لیا جاتا ہے اسے اگر اسلام بقول نہ کرنے کا جرمانہ فرار دیا جائے تو پھر اس زکوٰۃ کو کیا کہا جائے گا جو ہر صاحب اس تنظیمات مسلمان مردوں سے نہیں بلکہ عورت سے بھی لی جاتی ہے اور جس کی شرح جزیہ کی شرح سے بہت زیادہ ہے۔ کیا وہ اسلام بقول کرنے کا جرمانہ ہے؟

فقہاء اسلام کی حمایت

یہ ہیں اس قانون کی تفصیلات جو صدر اول میں غیر مسلم رعایا کے حقوق و فرائض سے متعلق بنایا گیا تھا۔ اب آگے بڑھنے سے پہلے ہم یہ بھی بتاؤ دینا چاہتے ہیں کہ خلفاء راشدین کے بعد بادشاہی دور میں جب کبھی ذمیوں کے ساتھ بے انصافی کی گئی تو فقہاء اسلام ہی کا گروہ تھا جو آگے بڑھ کر ان کی حمایت کے لیے کھڑا ہو گیا اور متفق ہوا کہ ان کا پشت پناہ بنا۔ تاریخ کامشہور واقعہ ہے کہ ولید بن عبد الملک امُوی نے دشمن کے کینسے یوختا کوز بر دستی عیسایوں سے چھین کر کر مسجد میں شامل کر لیا تھا۔ جب حضرت عمر بن عبد العزیز تخت خلافت پر متمكن ہوئے اور عیسایوں نے ان سے اس ظلم کی شکایت کی تو انہوں نے اپنے عامل کو لکھا کہ مسجد کا جتنا حصہ گرجا کی زمین پر تعمیر کیا گیا ہے اسے منہدم کر کے عیسایوں کے حوالہ کر دو۔” (فتح البلدان مطبوعہ یورپ ص ۱۳۲)

ولید بن یزید نے روی حملہ کے خوف سے قبرص کے ذمی باشندوں کو جلاوطن کر کے شام آباد کیا۔ فقہائے اسلام اور عام مسلمان اس پر سخت ناراض ہوئے اور انہوں نے اس کو گناہ عظیم سمجھا۔ پھر جب یزید بن ولید نے انہیں دوبارہ قبرص میں لے جا کر آباد کر دیا تو اس کو عام طور پر تحسین کی گئی اور کہا گیا کہ یہی انصاف کا تقاضہ ہے۔ اسماعیل بن عیاش کا بیان ہے کہ:-

فاستفطع ذالک المسلمين واستعظموه الفقهاء فلما ولی یزید بن ولید بن عبد الملک ردهم الی قبرص ناستحسن المسلمين ذالک من فعله ورأوه عدلاً
(فتح البلدان ص ۱۵۶)

”مسلمانوں نے اس کی اس حرکت سے بیزاری ظاہر کی اور فقہاء نے اس کو گناہ سمجھا۔ پھر جب یزید بن ولید خلیفہ ہوا اور اس نے ان کو قبرص کی طرف پھر لوٹا دیا تو مسلمانوں نے اس کو پسند کیا اور اسے عدل و انصاف سمجھا۔“

بلاؤ ری کا بیان ہے کہ ایک مرتبہ جبل لبنان کے باشندوں میں سے ایک گروہ نے بغاوت کر دی۔ اس پر صالح بن علی بن عبداللہ نے ان کی سرکوبی کے لیے ایک فوج بھیجی اور اس نے ان کے

ہتھیار اٹھانے والے مردوں کو قتل کر دیا اور باقی لوگوں میں سے ایک جماعت کو جلاوطن کر دیا اور ایک جماعت کو وہیں آباد رہنے دیا۔ امام اوزاعیؓ اس زمانے میں زندہ تھے۔ انہوں نے صالح کو اس ظلم پر سخت تنقیب کی اور ایک طویل خط لکھا جس کے چند فقرے یہ ہیں:-

”جب لہنان کے اہل ذمہ کی جلاوطنی کا حال تم کو معلوم ہے۔ ان میں بعض ایسے لوگ بھی تھے جنہوں نے بغاوت کرنے والوں کے ساتھ کوئی حصہ نہیں لیا تھا۔ مگر باوجود اس کے تم نے کچھ کو قتل کیا اور کچھ لوگوں کو ان کی بستیوں کی طرف واپس بھیج دیا۔ میں نہیں سمجھ سکتا کہ عام لوگوں کو بعض خاص لوگوں کے جرم کی سزا کیونکر دی جاسکتی ہے اور کس ہنپار ان کے گھروں اور ان کی جائیدادوں سے انہیں بے دخل کیا جاسکتا ہے، حالانکہ اللہ تعالیٰ کا حکم ہے لہز رواز رُقْرُز اخیری۔ اور یہ ایک واجب التعییل حکم ہے۔ تمہارے لیے بہترین نصیحت یہ ہے کہ تم رسول اللہ کے اس ارشاد کو یاد رکھو کہ ”جو کوئی کسی معابد پر ظلم کرے گا اور اس کی طاقت سے زیادہ اس پر بارڈا لے گا اس کے خلاف میں خود مدعی ہنوں گا۔“ (فتح الہبلدان ص ۱۶۹)

یہ اور ایسی ہی بے شمار مثالیں تاریخ میں ملتی ہیں جن سے معلوم ہوتا ہے کہ علماء اسلام نے ہمیشہ اہل ذمہ کے حقوق کی حمایت کی ہے اور اگر کبھی کسی امیر یا بادشاہ نے ان پر جرم و ظلم کیا بھی ہے تو جو لوگ اس عہد میں اسلامی قانون کے پابنان رہے ہیں وہ کبھی اس پر ملامت کرنے سے باز نہیں رہے۔

زاد حقوق جو غیر مسلموں کو دیے جا سکتے ہیں

بہاں تک ہم نے اہل الذمہ کے ان حقوق کا ذکر کیا ہے جو شریعت میں ان کے لیے مقرر ہیں اور جنہیں لازماً ہر اسلام دستور میں شامل ہونا چاہیے۔ اب ہم مختصر طور پر یہ بتائیں گے کہ موجودہ زمانے میں ایک اسلامی ریاست اپنے غیر مسلم شہریوں کو اصولی اسلام کے مطابق مزید کیا حقوق دے سکتی ہے۔

نمائندگی اور رائے دہی:

سب سے پہلے انتخابات کے سوال کو بحث کروں۔ اسلامی حکومت چونکہ ایک اصولی حکومت ہے اس لیے وہ غیر مسلموں کے حق میں رائے دہی کے معاملہ میں اُن فریب کاریوں سے کام نہیں لے سکتی جو بے دین قومی جمہوریتیں اقلیتوں کی رائے دہی کے معاملہ میں برتنی ہیں۔ اسلام میں رئیس حکومت کا منصب یہ ہے کہ وہ اصولی اسلام کے مطابق ریاست کا نظام چلانے اور مجلس شوریٰ کا کوئی کام اس کے سوانحیں ہے کہ وہ اس اصولی نظام کو چلانے میں رئیس حکومت کا ہاتھ بٹائے۔ لہذا جو لوگ سرے سے اصولی اسلام کو مانتے ہی نہ ہوں وہ خود رئیس حکومت یا رکن شوریٰ بن سکتے ہیں اور نہ ان مناصب کے انتخابات میں رائے دہنده کی حیثیت سے ان کا حصہ لینا کسی طرح معقول ہو سکتا ہے، البتہ انہیں رائے دہی اور رکنیت، دونوں چیزوں کے حقوق، بلدیات اور مقامی مجالس میں دیے جاسکتے ہیں، کیونکہ ان مجالس میں نظام زندگی زیر بحث نہیں ہوتا بلکہ صرف مقامی ضروریات کا انتظام

ملحوظ خاطر ہوتا ہے۔

تہذیبی خود اختیاری:

اس کے ساتھ یہ بھی کیا جا سکتا ہے کہ غیر مسلم گروہوں کے لیے ایک الگ نمائندہ مجلس یا اسمبلی بنادی جائے تاکہ وہ اپنی اجتماعی ضروریات بھی اس کے ذریعہ سے پوری کریں، اور ملکی انتظام کے معاملہ میں بھی اپنا نقطہ نظر پیش کر سکیں۔ اس مجلس کی رکنیت اور رائے وہی غیر مسلموں کے لیے مخصوص ہوگی، اور اس میں ان کو پوری آزادی دی جائے گی۔ اس مجلس کے ذریعہ سے:-

۱۔ وہ اپنے شخصی معاملات کی حد تک قوانین تجویز کرنے اور سابق قوانین میں اصلاح و ترمیم کرنے کے مجاز ہونگے، اور اس طرح کی تمام تجویز رئیس حکومت کی منظوری سے قانون بن سکیں گی۔

۲۔ وہ حکومت کے نظام و نسق اور مجلس شوریٰ کے فیصلوں کے متعلق اپنی شکایات، اعتراضات، مشورے اور تجویز پوری آزادی کے ساتھ پیش کر سکیں گے اور حکومت انصاف کے ساتھ ان پر غور کرے گی۔

۳۔ وہ اپنے گروہ کے معاملات اور عام ملکی معاملات کے متعلق سوالات بھی کر سکیں گے، اور حکومت کا ایک نمائندہ ان کے جوابات دینے کے لیے موجود ہے گا۔

آزادی تحریر و تقریر وغیرہ

غیر مسلموں کو اس ریاست میں تحریر و تقریر اور رائے و ضمیر اور اجتماع کی وہی آزادی حاصل ہوگی جو خود مسلمانوں کو حاصل ہوگی، اور اس معاملہ میں جو قانونی پابندیاں مسلمانوں کے لیے ہوگی وہی ان کے لیے بھی ہوں گی۔

قانون کی حدود میں رہتے ہوئے وہ حکومت پر اس کے حکام پر اور خود رئیس حکومت پر آزادانہ تنقید کر سکیں گے۔

انہیں اسلام پر بھی تنقید کا اتنا ہی حق حاصل ہوگا جتنا مسلمانوں کو ان کے مذہب پر تنقید کا اس تنقید میں مسلمانوں کو بھی اُسی طرح قانون کا پابند رہنا ہوگا اور اگر ایک غیر اسلامی مذہب کا پیر و کسی

دوسرے غیر اسلامی مذہب کو قبول کر لے تو حکومت کو اس پر کوئی اعتراض نہ ہوگا۔ البتہ کوئی مسلمان اسلامی ریاست کے حدود میں رہتے ہوئے اپنا دین بدلنے کا مجاز نہ ہوگا۔ لیکن ارتدا دکی صورت میں مواد خد جو کچھ بھی ہوگا، خود مرتد سے ہوگا، نہ کہ اس غیر مسلم سے جس کا اثر قبول کر کے وہ مرتد ہوا ہے۔

انہیں اپنے ضمیر کے خلاف کوئی عقیدہ یا عمل اختیار کرنے پر مجبور نہ کیا جائے گا، اور اپنے ضمیر کے مطابق وہ ایسے سب کام کرنے کے مجاز ہوں گے جو قانون ملکی سے متصادم نہ ہوتے ہوں۔

تعلیم:

انہیں نظام تعلیم تو وہی قبول کرنا ہوگا جو ریاست پورے ملک کے لیے بنائے گی، لیکن جہاں تک اسلام کی مذہبی تعلیم کا تعلق ہے اس کے پڑھنے پر وہ مجبور نہ کیے جائیں۔ انہیں پورا حق ہوگا کہ ملکی درسگاہوں میں یا خود اپنی مخصوص درسگاہوں میں اپنے مذہب کی تعلیم کا مستقل انتظام کریں۔

ملازمتیں

چند محفوظ مناصب کے بروادہ تمام ملازمتوں میں داخل ہونے کے خدار ہوں گے اور اس معاملہ میں ان کے ساتھ کوئی تعصیب نہ برتا جائے گا۔ مسلمان اور غیر مسلم دونوں کے لیے اہلیت کا ایک ہی معیار ہوگا اور اہل آدمیوں کو بلا امتیاز انتخاب کیا جائے گا۔

محفوظ مناصب سے مراد ایسے مناصب ہیں جو اسلام کے اصولی نظام میں کلیدی حیثیت رکھتے ہیں۔ ان مناصب کی نہرست کافی غور و غوض کے بعد ماہرین کی ایک جماعت بناسکتی ہے۔ ہم ایک قاعدہ کا یہ کے طور پر صرف یہ کہہ سکتے ہیں کہ جن خدمات کا تعلق پالیسیوں کی تشكیل اور محکموں کی رہنمائی سے ہے وہ سب کلیدی اہمیت رکھنے والی خدمات ہیں، اور ایک اصولی نظام میں ایسی خدمات صرف انہی لوگوں کو دی جاسکتی ہیں جو اس کے اصولوں پر اعتقاد رکھتے ہوں۔ ان خدمات کو مستثنی کرنے کے بعد باقی تمام نظم و نتیجے میں بڑے سے بڑے عہدوں پر بھی اہل الذمہ اپنی اہلیت کے لحاظ سے مقرر کیے جاسکتے ہیں۔ مثلاً کوئی چیز ان میں سے کسی شخص کے اکاؤنٹ جزل، چیف انجینئر یا پوسٹ ماسٹر جزل بنائے جانے میں مانع نہیں ہے۔

اسی طرح فوج میں بھی صرف جنگی خدمات محفوظ ملازمتوں میں شمار ہوں گی۔ باقی دوسرے فوجی شعبجہ جن کا عقل برآور است حرب و ضرب سے نہیں ہے، ذمیوں کے لیے کھلے ہوں گے۔

معاشی کاروبار اور پیشے:

صنعت و حرف، تجارت، زراعت اور دوسرے تمام پیشیوں کے دروازے غیر مسلموں کے لیے بالکل کھل رہیں گے۔ ان میں مسلمانوں کو ایسی کوئی رعایت حاصل نہ ہوگی جو غیر مسلموں کو نہ حاصل ہو، اور غیر مسلموں پر کوئی ایسی پابندی عائد نہ کی جاسکے گی جو مسلمانوں کے لیے نہ ہو۔ ہر شہری کو خواہ وہ مسلم ہو یا غیر مسلم، معاشی میدان میں جدوجہد کا مساوا یا نہت ہو گا۔

غیر مسلموں کے لیے تحفظ کی واحد صورت:

آخر میں اس امر کی توضیح بھی ضروری ہے کہ ایک اسلامی حکومت اپنے غیر مسلم شہریوں کو جو حقوق بھی دے گی بلا اس لحاظ کے دے گی کہ کوئی ہمسایہ غیر مسلم حکومت اپنے مسلمان رعايا کو کیا حقوق دیتی ہے، بلکہ کچھ دیتی بھی ہے یا نہیں۔ ہم اس بات کے قائل نہیں ہیں کہ مسلمان کافروں کو دیکھ دیکھ کر اپنا لا جعل بنائے، وہ انصاف کریں تو یہ بھی کرے، اور وہ ظلم کرنے لگیں تو یہ بھی ظلم پر اتر آئے، ہم مسلمان ہونے کی حیثیت سے ایک قطعی اور واضح اصول کے پیرو ہیں اور ہمیں بہر حال اپنے حدود اختیار میں اپنے اصولوں پر ہی عمل کرنا ہے، جو ہم دیں گے نیک نیتی کے ساتھ دیں گے، صرف کاغذ ہی پر نہیں بلکہ زمین پر بھی دیں گے، اور اپنی لی ہوئی ذمہ داریوں کو انصاف اور سچائی کے ساتھ ادا کریں گے۔

اس کے بعد یہ بیان کرنے کی حاجت نہیں رہتی کہ پاکستان میں غیر مسلموں کے لیے تحفظ، امن اور خوشحالی کی اس سے بڑھ کر، بلکہ در حقیقت اس کے سوا کوئی قابل اعتماد خانست نہیں ہو سکتی کہ یہاں ایک خالص اسلامی حکومت قائم ہو جائے۔ صرف اسی صورت میں ظلم اور جوابی ظلم کا وہ شیطانی چکر ٹوٹ سکتا ہے جو بد قسمی سے برعظیم ہند میں چل رہا ہے۔ صرف اسی صورت میں پاکستان بھی انصاف کا گھر بن سکتا ہے اور انہیں یونین کو بھی انصاف کا راستہ نظر آ سکتا ہے۔ افسوس ہے کہ غیر مسلم ایک مدت سے اسلام کی غلط تعبیریں سنتے اور دیکھتے چل آ رہے ہیں، اس لیے وہ اسلامی حکومت کا

نام ان کر گھبراتے ہیں، اور ان میں سے بعض لوگ یہ شور مچانے لگتے ہیں کہ یہاں بھی انڈیں یونین کی طرح بے دین جمہوریت قائم ہونی چاہئے۔ مگر ہم کو تجربہ ہے کہ وہ خود ہی اصرار کر کے یہاں اس چیز کا تجربہ کرنا چاہتے ہیں جس کا مزہ آج انڈیں یونین کے مسلمان چکھ رہے ہیں، کیا واقعی وہ کوئی خوشنگوار حالت ہے جس کی تمنا کی جاسکتی ہو؟ کیا اس کے بجائے ایک ایسے نظام کا تجربہ کرنا زیادہ بہتر نہ ہو گا جس کی بنیاد خدا ترسی اور دینیانت اور مستقل اصولوں کی پیروی پر ہو؟

(ترجمان القرآن۔ اگست ۱۹۲۸ء شوال ۷ ۱۳۴۷ھ)

ضمیمه اول

حقوق ذمہ

(مولانا مودودیؒ کی تصانیف سے جناب نعیم صدیقی صاحب نے اپنے کتاب پر
”دوسٹوری خاکے“ میں دفعہ وار مرتب کیے ہیں)

دفعہ (۱۵) جو شخص اس ریاست کے اصول حاکمیت و خلافت اور اس کے قاصد سے کلی اتفاق نہ رکھتا ہو، وہ ریاست کے حدود میں ذمیؒ کی حیثیت سے رہ سکے گا جب کہ وہ اس ریاست کی وفاداری اور اس کے قانون ملکی کی اطاعت کا اقرار کرے۔

دفعہ (۱۶) ریاست ذمیوں کی بنیادی انسانی حقوق اور حقوق عامہ کے علاوہ وہ تمام حقوق دے گی، جو شریعت نے ان کے لیے مقرر کیے ہیں، ان حقوق کو سلب کرنے یا ان میں کسی کرنے کا اختیار کسی کو نہ ہوگا۔ البتہ ریاست کو اختیار ہو گا کہ اگر وہ مناسب سمجھے تو ان حقوق کے علاوہ کچھ زیاد حقوق بھی انہیں دے۔ بشرطیکہ یہ اضافہ اسلامی اصولوں سے متصادم نہ ہو۔

دفعہ (۱۷) جب کسی ذمیؒ کو از روئے دستور حقوقی ذمہ حاصل ہو چکے ہوں یا دیئے جا چکے ہوں تو

- ۱۔ شائع کردہ ”ملکیہ چانگ راہ کا پی“
- ۲۔ انصار مسلمین سے مراد وہ خالص مسلم آبادیاں ہیں جن کی زمینیں مسلمانوں کی ملکیت ہوں۔ اور جن کو مسلمانوں نے اٹھا رہ شعائر اسلام کے لیے مخصوص کر لیا ہو۔

اُسے ذمہ سے خارج نہ کیا جاسکے گا۔ اللہ یہ کہ یا تو وہ خود ہی اپنے خروج کا اعلان کرے یا عملًا کسی صرخ غداری کا ارتکاب کر کے اپنے اقرار و فاداری کی فتحی کر دے۔
 دفعہ (۱۸) بنیادی انسانی حقوق اور حقوقی عالمہ میں ذمیوں اور مسلمانوں کے درمیان مساوات ملحوظ کھلی جائے گی۔

(ب) فوجداری اور دیوانی قوانین میں بھی مسلم اور ذمی کے درمیان کامل مساوات ہو گی۔

(ج) ذمیوں کے امصار ۲ مسلمین کے سوا ہر جگہ اپنی مذہبی عمارات تعمیر کرنے اور اپنے مذہبی مراسم اظہار و اعلان کے ساتھ ادا کرنے کے حقوق حاصل رہیں گے۔

(د) ذمیوں کو حق ہو گا کہ اپنے ہم مذہبوں کو اپنے بچوں کو اپنے اپنے مذہب کی تعلیم دیں، وہ غیر مسلم آبادی میں اپنے مذہب کی تبلیغ بھی کر سکیں گے اور انہیں یہ حق بھی ہو گا کہ قانون کے حدود میں اپنے مذہب کی خوبیاں بیان کریں یا اسلام پر تنقید کریں۔

(ه) ذمیوں کے تمام شخصی اور نجی معاملات ان کے پرنسپل لاء کے تحت تصفیہ پذیر ہوں گے۔ اسلامی قانون ان پر نافذ نہیں کیا جائے گا اللہ یہ کہ وہ خود اس کا مطالبہ کریں۔ البتہ جہاں مسلم و ذمی کے درمیان تنازع ہو گا وہاں فیصلہ ملکی قانون کے تحت ہو گا۔

(و) ذمیوں پر اصولاً دفاع ملک کی ذمہ داری نہ ہو گی، اللہ یہ کہ ان میں سے کوئی بطور خود فوجی خدمت کے لیے اپنے آپ کو پیش کرے۔ اس ذمہ داری کے عوض ان سے مصارف دفاع کے لیے حصہ حیثیت ملکیں وصول کیا جائے گا۔ مگر یہ ملکیں صرف قبل جنگ مددوں ہی پر لگا کیا جائے گا۔ عورتیں، بچے، بوڑھے، اپنی بھی اور تارک الدنیا وغیرہ اس سے مستثنی ہوں گے اور وہ لوگ بھی مستثنی ہوں گے جو قومی خدمت انجام دیں۔

(۸) ذمیوں کی تہذیبی خود اختیاری

(نوٹ) یہ حق اگرچہ ان حقوق میں سے نہیں ہے، جو شریعت کی رو سے ہر اسلامی دستور میں شامل ہونے چاہئیں۔ مگر اصول اسلام کے مطابق یہ حق ذمیوں کو دیا جاسکتا ہے۔

دفعہ (۱۹) ذمیوں کو دستور کی حدود کے اندر تہذیبی خود اختیاری (Cultural Autonomy) حاصل ہو گی۔ اس مقصد کے لیے وہ اپنے منتخب نمائندوں کی ایک ایسی اسمبلی مرتب کر

سکیں گے جس کے فرائض حسب ذیل ہوں۔

(ا) ذمیوں کے تہذیبی اور مذہبی ادارات کی نگرانی۔

(ب) ذمیوں کے مطالبات اور شکایات کو حکومت کے سامنے پیش کرنا۔

(ج) حکومت کے نظم و نسق پر تعقید اور عام ملکی مسائل کے بارے میں اپنے خیالات اور تجویز کا اظہار۔

(د) ذمیوں کے مجلسی و تہذیبی مسائل اور پرنسپل لا کے بارے میں قوانین کے لیے سفارشات مرتب کرنا جو مجلس شوریٰ کے غور اور منظوری کے بعد قانون کی شکل اختیار کر سکیں گی۔

ضمیمه دوم

شہریت اور اس کی بنیادیں

(”اسلامی دستور کی تدوین اے“ کے موضوع پر مولانا مودودی نے بار ایسوی ایشن کراچی۔ میں ۲۷ نومبر ۱۹۵۲ء کو ایک تقریر فرمائی تھی جس میں ”شہریت اور اس کی بنیادیں“ اور ”حقوقِ شہریت“ کے ضمن میں ان حقوق کو بیان فرمایا تھا جو اسلام نے ذمیوں کو عطا کیے ہیں۔ یہاں موضوع کی مناسب کے لحاظ سے تقریر مذکور کا مندرجہ ذیل حصہ قتل کیا جاتا ہے)

اس شہریت کے منئے کو لجھے۔ اسلام چونکہ ایک نظام فکر و عمل ہے اور اسی نظام کی بنیاد پر وہ ایک ریاست قائم کرتا ہے، اس لیے وہ اپنی ریاست میں شہریت کی دو قسمیں قرار دیتا ہے۔ پھر چونکہ راستبازی و حق گوئی اسلام کی اصل روح ہے، اس لیے وہ بغیر کسی مکروہ فریب کے صاف صاف شہریت کی اس تقسیم کو بیان بھی کر دیتا ہے، دنیا کو دھوکہ دینے کے لیے یہ طریقہ اختیار نہیں کرتا کہ زبان سے اپنے سب شہریوں کو یہاں قرار دے اور عمل میں ان کے درمیان نہ صرف تمیز کرے بلکہ ان کے ایک غصہ کو انسانی حقوق تک دینے میں بے انصافی سے کام لے، جیسا کہ امریکہ میں

۱۔ شائع کردہ اسلامک جلکشہ لمبیڈی لاہور۔

جبشیوں کا اور روں میں غیر اشتراکیوں کا اور تمام دنیا کی لادینی جمہوریتوں میں قومی اقلیتوں کا حال ہے۔

شہریت کی دو قسمیں جو اسلام نے کی ہیں، یہ ہیں:
ایک مسلم۔ دوسرے ذمی۔

(۱) مسلم شہریوں کے باب میں قرآن کہتا ہے کہ:

إِنَّ الَّذِينَ آمَنُوا وَهَا جَرَوْا وَجَاهَدُوا بِأَمْوَالِهِمْ وَأَنفُسِهِمْ فِي سَبِيلِ اللَّهِ وَالَّذِينَ آمَنُوا وَلَمْ يُهَا جَرَوْا امَالَكُمْ مِنْ وَلَآتَنِيهِمْ مِنْ شَيْءٍ حَتَّى يُهَا جَرَوْا۔

(الانفال۔ ۱۰)

”جو لوگ ایمان لائے اور جنہوں نے ہجرت کی اور اپنی جان و مال سے راو خدا میں جہاد کیا، اور جن لوگوں نے ان کو جگہ دی اور انکی مدد کی، وہ ایک دوسرے کے ولی ہیں اور جو لوگ ایمان لائے مگر ہجرت کر کے (دارالاسلام میں) نہ آئے تمہارے لیے ان کی ولایت میں سے کچھ نہیں ہے جب تک کہ وہ ہجرت نہ کریں۔“

اس آیت میں شہریت کی دو بنیادیں بیان کی گئی ہیں۔ ایک، ایمان۔ دوسرے دارالاسلام کی رعایا ہونا یا بن جانا۔ اگر کوئی شخص ایمان رکھتا ہو، مگر دارالکفر کی تابعیت ترک کر کے (جسے لفظ ہجرت سے تعبیر کیا گیا ہے) دارالاسلام میں نہ آبے، تو وہ دارالاسلام کا شہری نہیں ہے۔ اس کے عکس تمام ایسے اہل ایمان جو دارالاسلام کے باشندے ہوں، قطع نظر اس سے کہ وہ دارالاسلام ہی میں پیدا ہوئے ہوں یا کسی دارالکفر سے ہجرت کر کے آئے ہوں ا۔ دارالاسلام کے یکساں شہری اور ایک دوسرے کے ولی (حامی و مردگار) ہیں۔

ان مسلم شہریوں پر اسلام نے اپنے پورے نظام کو اٹھانے کی ذمہ داری ڈالی ہے، کیونکہ وہی

ا۔ ہجرت کر کے آنے والوں کے معاملے میں ایک اختیاطی تدبیق قرآن میں یہ بتائی گئی ہے کہ ان کو ”تحفان“ (Examine) کر کے لیا جائے (ملاحظہ سورہ محتذہ کو ۴۲) پر تدبیر اگرچہ جما جرحوتوں کے معاملے میں بیان کی گئی ہے، لیکن اس سے ایک عام اصول یہ معلوم ہوتا ہے کہ باہر سے آنے والے ایک مدعی ہجرت کو دارالاسلام میں قبول کرنے سے پہلا اس کے واقعی مسلم اور مجاہر ہونے کا طیبا نام کرایا جائے تاکہ ہجرت کے بہانے پکھ دوسری نیت رکھنے والے لوگ نہ محس آئیں۔ اگرچہ کسی شخص کے حقیقی ایمان کا حال مواعظ خدا کے اور کسی کو حکومت نہیں ہو سکتا لیکن ظاہری تحقیقات سے جہاں تک جانچ پڑتا کی جا سکتی تو کوئی لپی چاہیے۔

اصول اس نظام کو حق مانتے ہیں، اُن پر وہ اپنالپورا قانون نافذ کرتا ہے۔ ان کو اپنے تمام ذمی اخلاقی، تمدنی اور سیاسی احکام کا پابند کرتا ہے۔ ان کے ذمے اپنے سارے واجبات ففرائض عائد کرتا ہے۔ ان سے اپنی ریاست کے اولی الامر کا انتخاب کریں، اس کو چلانے والی پارلیمنٹ (مجلس شوری) میں شریک ہوں، اور اُس کے کلیدی مناصب پر مقرر کیے جائیں تاکہ اس اصولی ریاست کی پالیسی ٹھیک اس کے بنیادی اصولوں کے مطابق چل سکے۔ اس قاعدے کا سب سے بڑا ثبوت یہ ہے کہ عہد نبوی اور عہد خلافتِ راشدہ میں ایک مثال بھی اس امر کی نہیں مل سکتی کہ کسی ذمی کو مجلس شوری کا رکن، یا کسی علاقے کا گورنر، یا کہیں کا قاضی، یا کسی شعبۂ حکومت کا وزیر یا ناظم، یا فوج کا کمانڈر بنایا گیا ہو، یا خلیفہ کے انتخاب میں حصہ لینے کا موقع دیا گیا ہو۔ حالانکہ ذمی خود نبی صلی اللہ علیہ وسلم کے عہد میں موجود تھے اور خلافتِ راشدہ کے دور میں تو ان کی آبادی کروڑوں تک پہنچی ہوئی تھی۔ اگر فی الواقع ان امور میں حصہ لینا ان کا حق ہوتا تو ہم نہیں سمجھ سکتے کہ اللہ کا نبی ان کی حق تبلیغ کیسے کر سکتا تھا وہ نبی کے براہ راست تربیت یافتہ لوگ مسلسل ۳۰ برس اس حق کو ادا کرنے سے کس طرح باز رہ سکتے تھے۔

(۲) ذمی شہریوں سے مراد وہ تمام غیر مسلم ہیں جو اسلامی ریاست کے حدود میں رہ کر اس کی اطاعت و ففاداری کا اقرار کریں، قلع نظر اس سے کہ وہ دارالاسلام میں پیدا ہوئے ہوں یا باہر سے آ کر ذمی بننے کی درخواست کریں، اس طرح کے شہریوں کو اسلام اُن کے مذہب اور کلچر کے تحفظ اور جان و مال و آبرو کے تحفظ کی ضمانت دیتا ہے، ان پر صرف اپنے ملکی قوانین، نافذ کرتا ہے، ان کو ملکی قوانین میں مسلمانوں کے برابر کے حقوق دیتا ہے، ان کے لیے کلیدی مناصب کے سوا ہر قسم کی ملازمتوں کے دروازے کھلے رکھتا ہے، ان کو شہری آزادیوں میں مسلمانوں کے ساتھ برابر کا شریک کرتا ہے، ان کے ساتھ معاشری معاملات میں مسلمانوں سے الگ کوئی امتیازی سلوک روانہ نہیں رکھتا، اور مملکت کے دفاع کی ذمہ داری سے انہیں مستثنی کر کے اس کا پورا بار صرف مسلمانوں پر ڈالتا ہے۔ ان دو قسم کی شہریتوں پر اور ان کی الگ الگ حیثیتوں پر اگر کسی کو اعتراض ہو تو وہ پہلے اُس سلوک پر ایک نگاہ ڈال لے جو دنیا کی دوسری اصولی ریاستیں اپنے اصول کے نہ مانتے والوں سے اور قومی ریاستیں اپنے حدود میں رہنے والی قومی اقیتوں سے کر رہی ہیں۔ درحقیقت یہ بات پورے

چیخنے کے ساتھ کہی جا سکتی ہے کہ ایک ریاست کے اندر اُس کی بنیادوں سے مختلف بنیاد و وجود رکھنے والوں کی موجودگی جو پیچیدگی پیدا کرتی ہے اس کو اسلام سے زیادہ انصاف، رواداری اور فیاضی کے ساتھ کسی دوسرے نظام نے حل نہیں کیا ہے۔ دوسروں نے اس پیچیدگی کو زیادہ تر دوہی طریقوں سے حل کیا ہے۔ یا تو انہیں مٹا دینے کی کوشش کی ہے یا شودر بنا کر رکھا ہے۔ اسلام اس کے بجائے یہ طریقہ اختیار کرتا ہے کہ انصاف کے ساتھ اپنے اصول کے مانے والوں اور نہ مانے والوں کے درمیان ایک حد قائم کر دیتا ہے۔ جو مانے والے ہیں ان کو پوری طرح اپنے اصولوں کا پابند کرتا ہے اور ان اصولوں کے مطابق ریاست کا نظام چلانے کی ذمہ داری ان پر ڈال دیتا ہے۔ اور جو ان اصولوں کو قبول نہیں کرتے ان کو صرف اُسی حد تک پابند کرتا ہے۔ جو ملک کے نظام کو برقرار رکھنے کے لیے ضروری ہے اور انہیں ریاست کا نظام چلانے کی ذمہ داری سے سبکدوش کرنے کے بعد ان کے تمام تمدنی اور انسانی حقوق کے تحفظ کی ضمانت دیتا ہے۔

حقوق شہریت

اس کے بعد مجھے یہ بتانا ہے کہ اسلام میں شہریوں کے بنیادی حقوق (Fundamental Rights) کیا قرار دیے گئے ہیں۔

شہریوں کا اولین حق اسلام میں یہ ہے کہ ان کی جان، مال اور آبرو کی حفاظت کی جائے اور جائز قانونی وجوہ کے سوا اور کسی وجہ سے ان پر باتھنہ ڈالا جائے۔ اس چیز کو نبی صلی اللہ علیہ وسلم نے بکثرت احادیث میں بڑی وضاحت کے ساتھ بیان فرمایا ہے۔ جبکہ الوداع کے موقع پر آپ نے اپنا وہ مشہور خطبہ دیا تھا جس میں اسلامی نظام زندگی کے قواعد بیان فرمائے تھے۔ اُس میں آپ نے فرمایا:

ان دماء کم و اموال کم و اعراض کم حرام کحرمة یوم مکم هذلا

”تمہاری جانیں اور تمہارے مال اور تمہاری آبروئیں ویسی ہی حرمت رکھتی ہیں جیسی جج کے اس دن کی حرمت ہے۔“

اس حرمت میں استثناء صرف ایک ہے اور اُسے نبی صلی اللہ علیہ وسلم ایک اور حدیث میں الا

بحقِ اسلام کے الفاظ سے ادفرماتے ہیں، یعنی اسلام کے قانون کی رو سے اگر کسی شخص پر جان یا مال یا آبرو کا کوئی حق واجب ہوتا ہو تو وہ اس سے قانون کے مقرر کردہ طریقے کے مطابق وصول کیا جائے گا۔ دوسرا ہم حق شخصی آزادی کی حفاظت ہے۔ اسلام میں کسی شخص کی آزادی معروف قانونی طریقے پر اُس کا جرم ثابت کیے بغیر اور اُسے صفائی کا موقع دیے بغیر سلب نہیں کی جاسکتی۔ ابو داؤد میں یہ روایت بیان کی گئی ہے کہ مدینے میں کچھ لوگ شبہ کی بنا پر گرفتار کیے گئے تھے۔ ایک صحابی نے عین خطبہ کے دوران میں اٹھ کر نبی صلی اللہ علیہ وسلم سے سوال کیا کہ میرے ہمسایوں کو س قصور میں کپڑا گیا ہے؟ نبی ﷺ نے دو مرتبہ اُن کے اس سوال کو من کر سکوت فرمایا کہ کوتواں شہر اگر گرفتاری کے لیے کوئی معقول وجہ رکھتا ہے تو اٹھ کر بیان کرے۔ لیکن جب تیسرا مرتبہ اُن صحابیؓ نے اپنے سوال کا اعادہ کیا اور کوتواں نے کوئی وجہ بیان نہ کی تو آپؓ نے حکم صادر فرمایا کہ خلواۃ جیسا رہنمہ (اس کے ہمسایوں کو رہا کر دو) یہ اس بات کا ثبوت ہے کہ جب تک کسی شخص پر ایک معین الزام لگا کر اُس کو ثابت نہ کر دیا جائے اسے قید نہیں کیا جاسکتا۔ امام خطاوبی اپنی معالم السنن میں اس حدیث کی تشریح کرتے ہوئے لکھتے ہیں کہ اسلام میں جس دو ہی قسم کا ہے۔ ایک حصہ عقوبت، یعنی یہ کہ عدالت سے سزا پا کر کوئی شخص قید کیا جائے، دوسرے حصہ استظهار، یعنی ملزم کو بغرض تقیش روک رکھتا۔ اس کے سوا جس کی کوئی صورت اسلام میں نہیں ہے۔ (معالم السنن، کتاب القضاۓ)

یہی بات امام ابو یوسف نے بھی اپنی کتاب الخراج میں لکھی ہے کہ ”کسی شخص کو محض تہمت کی بنا پر قید نہیں کیا جاسکتا۔ رسول اللہ صلی اللہ علیہ وسلم لوگوں کو مجرم والزام پر قید نہیں کر دیا کرتے تھے۔ ضروری ہے کہ مدی اور مدعا علیہ عدالت میں حاضر ہوں۔ مدی اپنا ثبوت پیش کرے اور اگر وہ اپنا الزام ثابت نہ کر سکے تو مدعا علیہ کو چھوڑ دیا جائے۔“ (کتاب الخراج ص ۱۰۷)

حضرت عمر رضی اللہ عنہ نے بھی ایک مقدمے کا فیصلہ کرتے ہوئے یہ الفاظ ارشاد فرمائے تھے کہ

لَا يُؤْسِرْ جَلْ فِي الْأَسْلَامِ بِغَيْرِ عَدْلٍ۔ (مؤطباب شرط الشاهد)

تیسرا ہم حق رائے اور مسلک کی آزادی کا ہے۔ اس باب میں اسلامی قانون کی سب سے بہتر وضاحت حضرت علی رضی اللہ عنہ نے کی ہے۔ ان کے زمانے میں خوارج کا گروہ پیدا ہوا تھا جو آج کل کے انارکسٹ اور نہلسٹ (Nihilist) گروہوں سے ملتا جلتا تھا۔ حضرت علیؓ کے زمانے

میں وہ علانیہ اسٹیٹ کے وجود کی نفی کرتے تھے اور بزویر شمشیر اس کو مٹانے پر تسلی ہوئے تھے۔
حضرت علیؑ نے ان کو پیغام ھیجبا:-

کونوا حیث شتم و بینناو بینکم ان لاتسفکوادما و لاتقطعوا سبیلا و لاظلموا
احدا۔ (نیل الاوطار جلد ۷ ص ۱۳۹)

”تم جہاں چاہو ہو اور ہمارے اور تمہارے درمیان شرط یہ ہے کہ تم خوزیزی اور رہنمی نہ
اختیار کرو اور ظلم سے باز رہو۔“

ایک دوسرے موقع پر حضرت علیؑ نے ان کو پیغام دیا کہ:-

لأنبده يقتال مالم تحدثوا فاسدأ (نیل الاوطار جلد ۷ ص ۱۳۳)

”جب تک تم فساد نہ کرو گے، ہم تمہارے خلاف لڑائی کی ابتداء نہیں کریں گے۔“

اس سے صاف ظاہر ہے کہ کوئی گروہ خیالات جو چاہے رکھے اور پُر امن طریقے سے جس
طرح چاہے اپنے خیالات کا اظہار کرے، اسلامی مملکت اس کو نہ روکے گی۔ البتہ اگر وہ اپنے
خیالات زبردستی (By Violent Means.) مسلط کرنے اور نظامِ ملکی کو درہم برہم کرنے کی
کوشش کرے تو اس کے خلاف کارروائی کی جائے گی۔

ایک اور حق جس پر اسلام میں بہت زور دیا گیا ہے یہ ہے کہ اسٹیٹ اپنے حدود میں کسی شہری
کو زندگی کی بنیادی ضروریات سے محروم نہ رہنے دے۔ اسی غرض کے لیے اسلام میں زکوٰۃ فرض کی
گئی ہے جس کے متعلق نبی صلی اللہ علیہ وسلم فرماتے ہیں کہ:-

تو خذ من اغنياء هم فترد على فقراءهم۔ (بخاری و مسلم)

”ان کے مالداروں سے لی جائے گی اور ان کے متاجوں میں تقسیم کردی جائے گی۔“

پھر ایک حدیث میں حضور یہ اصول بیان فرماتے ہیں کہ:-

السلطان ولی من لا ولی لَهُ۔

”حکومت ہر اس شخص کی ولی (دست گیر و مددگار) جس کا کوئی ولی نہ ہو۔“

من توک کلأفالینا۔ (بخاری و مسلم)

”جس مرنے والے نے ذمہ داریوں کا کوئی بار (مثلاً قرض یا بے سہارا کتبہ) چھوڑا ہو وہ
ہمارے ذمے ہے۔“

اس معاملے میں اسلام نے ذمی شہریوں اور مسلم شہریوں کے درمیان کوئی فرق نہیں کیا ہے۔ وہ مسلمان کی طرح ذمی کو بھی اس امر کی ضمانت دیتا ہے کہ اسٹیٹ اس کو بھوکا، بُنگا اور بے ٹھکانا نہ رہنے دے گا۔ حضرت عمرؓ نے ایک مرتبہ ایک ذمی کو بھیک مانگتے دیکھا تو آپؐ نے فوراً اس کا جزیہ معاف کر کے اس کا وظیفہ مقرر کیا اور اپنے افسر خزانہ کو لکھا۔

وَاللَّهُ مَا أَنْصَفَنَا هُنَّا أَكْلَنَا شَبِيبَتَهُ ثُمَّ نَحْذَلُهُ عِنْدَ الْهَرَمِ

”خدا کی قسم ہم نے اس سے انصاف نہ کیا مگر جوانی میں اس سے فائدہ اٹھایا اور بڑھا پے میں اُس کے حال پر چھوڑ دیا۔“

حضرت خالدؓ نے حیرہ کے غیر مسلموں کو جو وثیقہ لکھ کر دیا تھا اُس میں یہ صراحت تھی کہ جو شخص بوڑھا ہو جائے گا یا جو کسی آفت کا آشکار ہو یا جو مغلس ہو جائے گا، اس سے جزیہ وصول کرنے کے بعد مسلمانوں کے بیت المال سے اس کی اور اُس کے کنبے کی کفالت کی جائے گی۔

(کتاب الحجران ص ۸۵)

